

आकाशवाणी चंडीगढ़

26 जुलाई 2025, समय 1810

मुख्य समाचार :-

- केंद्रीय वाणिज्य मंत्री पीयूष गोयल ने भारत और ब्रिटेन के बीच हाल ही में हुए मुक्त व्यापार समझौते को क्रांतिकारी बदलाव बताया है।
- आज हरियाणा और चण्डीगढ़ सहित देशभर में करगिल विजय दिवस मनाया गया।
- राष्ट्रपति द्रौपदी मुर्मू, प्रधानमंत्री नरेंद्र मोदी और सेना प्रमुख जनरल उपेंद्र द्वािवेदी ने करगिल युद्ध के शहीदों को श्रद्धांजलि अर्पित की।
- हरियाणा कर्मचारी चयन आयोग द्वारा ली जा रही सामान्य पात्रता परीक्षा के आज के सत्र सफलतापूर्वक सम्पन्न हुए। परीक्षा का अंतिम सत्र कल आयोजित किया जायेगा।
- हरियाणा के मुख्यमंत्री नायब सिंह ने अधिकारियों को गन्नौर में विकसित की जा रही अन्तर्राष्ट्रीय बागवानी मंडी का संचालन शीघ्रताशीघ्र सुनिश्चित करने के निर्देश दिए।

केंद्रीय वाणिज्य मंत्री पीयूष गोयल ने भारत और ब्रिटेन के बीच हाल में हुए मुक्त व्यापार समझौते -एफटीए को क्रांतिकारी बदलाव बताया है। नई दिल्ली में श्री गोयल ने कहा कि यह समझौता कई क्षेत्रों में व्यापक अवसर खोलता है और साथ ही मूल हितों की रक्षा भी करता है। वाणिज्य मंत्री ने एफटीए में प्रबल योगदान सम्मेलन समझौते को शामिल करने की भी सराहना की। उन्होंने इसे भारत का अब तक का सबसे बड़ा और व्यापक व्यापार समझौता बताया।

यह पूरा गेम चेंजिंग ट्रेड एग्रीमेंट, जो आपार अवसर लेके भारत के किसानों के लिए, भारत के उद्यमियों के लिए, एमएसएमई सेक्टर के लिए, कामगारों के लिए, युवा-युवतियों के लिए, मछुआरों के लिए, हर वर्ग के लिए अलग-अलग लाभ, बड़ा लाभ देने का काम करेगा। अभी तक जितने ट्रेड एग्रीमेंट हुए हैं, उसमें सबसे बड़ा महत्वपूर्ण और कॉम्प्रिहेंसिव ट्रेड एग्रीमेंट यूके और इंडिया का रहा है।

प्रधानमंत्री नरेंद्र मोदी के नेतृत्व को समझौते का श्रेय देते हुए उन्होंने कहा कि इसने भारत की वैश्विक व्यापार साझेदारी के लिए नया मानदंड स्थापित किया है। श्री गोयल ने करगिल विजय दिवस के अवसर पर देश के सभी वीर सैनिकों के पराक्रम का भी स्मरण किया।

आज हरियाणा व चंडीगढ़ सहित देशभर में करगिल विजय दिवस मनाया गया। यह दिवस 1999 में पाकिस्तान के खिलाफ हुए करगिल युद्ध में शहीद हुए वीर जवानों की स्मृति में मनाया जाता है। राष्ट्रपति द्रौपदी मुर्मु और प्रधानमंत्री नरेन्द्र मोदी ने इस अवसर पर शहीदों को श्रद्धांजलि अर्पित की है। राष्ट्रपति ने कहा कि राष्ट्र के लिए उनका समर्पण और सर्वोच्च बलिदान नागरिकों को सदैव प्रेरित करता रहेगा। प्रधानमंत्री ने कहा कि आज का दिन उन वीर सपूतों के अदम्य साहस और पराक्रम की याद दिलाता है, जिन्होंने राष्ट्रीय गौरव की रक्षा के लिए अपना जीवन समर्पित किया।

सेना प्रमुख जनरल उषेन्द्र द्रविंद ने 26वें करगिल विजय दिवस पर द्रास में करगिल युद्ध स्मारक पर शहीद सैनिकों को श्रद्धांजलि अर्पित की। उन्होंने कहा कि ऑपरेशन सिंदूर के दौरान, भारतीय सशस्त्र बलों ने करगिल जैसा ही साहस दिखाते हुए पाकिस्तान के आतंकवादी ढांचे को नष्ट किया और निर्णायक विजय प्राप्त की।

यह वो क्षण था जब भारत ने स्पष्ट कर दिया उसकी सीमाओं के भीतर किसी भी नापाक इरादे को सफलता नहीं मिलेगी। भारत की एकता और अखण्डता पर कोई आंच नहीं आने दी जाएगी। इसी परम्परा को आगे बढ़ाते हुए ऑपरेशन सिंदूर के दौरान भी भारतीय सेना ने उसी अदम्य साहस और दृढ़ संकल्प के साथ पाकिस्तान समर्थित टेरिस्ट इन्फ्रा स्ट्रक्चर को निशाना बनाया और पाकिस्तान की अन्य आक्रामक कार्रवाइयों को प्रभावशाली ढंग से विफल करते हुए एक निर्णायक जीत हासिल की।

हिसार में करगिल विजय दिवस के अवसर पर पूर्व सैनिकों व उपमण्डल अधिकारी ज्योति मित्तल ने युद्ध स्मारक पर पुष्प चढ़ाकर शहीदों को श्रद्धांजलि अर्पित की। मीडिया से बातचीत में ज्योति मित्तल ने कहा -

इस अवसर पर पूर्व सैनिकों ने कहा कि कारगिल विजय दिवस उनके लिए बड़ा महत्व रखता है।
पूर्व सैनिक उमेन्द्र सिंह ने कहा -

अंबाला में आज सनातन मंच सेवा सभा के तत्वावधान में करगिल विजय दिवस पर श्रद्धांजलि समारोह आयोजित किया गया। नगर के करगिल फतेह चौक पर एकत्रित होकर संस्था के अध्यक्ष देवेन्द्र शर्मा धामी, महासचिव महेश दत्त वशिष्ठ तथा समस्त पदाधिकारी एवं कार्यकर्ताओं ने करगिल युद्ध में बलिदान देने वाले 527 वीर सपूतों को सामूहिक नमन किया। पूर्व सैनिक कल्याण संघ के सदस्य भी बड़ी संख्या में समारोह में उपस्थित रहे। सभी ने करगिल युद्ध में शहादत प्राप्त वीरों को सलामी दी और पुष्प अर्पित किए।

भिवानी के नेहरू पार्क स्थित शहीद स्मारक पर 11 हरियाणा एनसीसी बटालियन द्वारा कारगिल विजय दिवस पर कार्यक्रम का आयोजन किया गया। इस मौके पर बतौर मुख्य अतिथि भिवानी के पुलिस अधीक्षक मनबीर सिंह ने शिरकत की तथा पुष्प चक्र अर्पित कर अमर शहीद वीर बलिदानियों को श्रद्धांजलि दी।

प्रादेशिक सामाचार आकाशवाणी चंडीगढ़ से प्रसारित किए जा रहे हैं। हमारे बुलेटिनों और ताज़ा समाचारों के लिए आप हमारी वेबसाइट newsonair.gov.in पर लॉग- इन कर सकते हैं। यह समाचार हमारे यू- ट्यूब चैनल और एक्स हैंडल Akashvani News Chandigarh पर भी उपलब्ध हैं।

हरियाणा कर्मचारी चयन आयोग के अध्यक्ष हिम्मत सिंह ने कहा है कि आज परीक्षार्थियों ने बिना किसी परेशानी के सामान्य पात्रता परीक्षा -सीईटी दी। परीक्षार्थियों को पूरे प्रदेश व चंडीगढ़ में बने परीक्षा केंद्रों पर समय पर पहुंचाया गया। श्री हिम्मत सिंह ने कहा कि पूरे प्रदेश में करीब 13 लाख 50 हजार परीक्षार्थियों के लिए सभी जरूरी सुविधाएं जैसे निशुल्क आवाजाही व अस्थाई आवास आदि की व्यवस्था की हुई है। उन्होंने कहा कि परीक्षा के लिए कल भी इसी तरह सुविधाएं मिलेंगी। हरियाणा कर्मचारी चयन आयोग के अध्यक्ष ने बताया कि आज उन्होंने नूंह, फरीदाबाद और रोहतक में कई परीक्षा केंद्रों का दौरा किया। फरीदाबाद में पत्रकारों के सवालों के जवाब देते हुए उन्होंने कहा कि सभी जगह परीक्षा को पूरी पारदर्शिता व निष्पक्षता के साथ आयोजित करवाया जा रहा है।

हरियाणा में आज से संयुक्त प्रवेश परीक्षा -सी ई टी के लिए परीक्षार्थियों को सरकारी बसों के माध्यम से परीक्षा केंद्रों तक और फिर वापिस र पहुंचाया गया। बस अड्डों और अन्य सार्वजनिक स्थानों से उन्हें शटल सेवा भी उपलब्ध करवाई गई। यह सभी प्रबंध इस लिए किए गए कि इतने बड़े स्तर पर होने वाली परीक्षा देने वालों को परीक्षा केंद्र तक पहुँचने में देरी न हो। परीक्षार्थी और उनके अभिभावक सरकार द्वारा किए प्रबंधों से संतुष्ट नज़र आए।

हमारे संवाददाताओं ने बताया है कि मूक एवं बधिर बच्चों को रों से परीक्षा केंद्रों तक पहुंचाया गया। परीक्षार्थियों को मिली सुविधा को लेकर सभी प्रदेशवासियों ने मुख्यमंत्री नायब सिंह का आभार जताया है।

हरियाणा के मुख्यमंत्री नायब सिंह सैनी ने अधिकारियों को निर्देश दिए हैं कि सोनीपत के गन्नौर में विकसित की जा रही अंतरराष्ट्रीय बागवानी मंडी का संचालन शीघ्रतिशीघ्र सुनिश्चित किया जाए। उन्होंने कहा कि मंडी के संचालन में कोई भी प्रशासनिक या तकनीकी बाधा नहीं आनी चाहिए। मुख्यमंत्री ने आज चंडीगढ़ में एक बैठक में अधिकारियों को निर्देश दिए कि मंडी संचालन की प्रक्रिया को प्रभावी ढंग से अमलीजामा पहनाने के लिए एक विशेष नोडल अधिकारी की नियुक्ति की जाए, जो राज्य सरकार, केंद्र सरकार एवं संबंधित विभागों के साथ तालमेल स्थापित कर आवश्यक कार्रवाई सुनिश्चित करे। मुख्यमंत्री ने सुझाव दिया कि इस परियोजना को अधिक उपयोगी व वैश्विक स्तर पर प्रतिस्पर्धी बनाने के लिए केंद्र सरकार के कृषि और प्रसंस्कृत खाद्य उत्पाद निर्यात विकास प्राधिकरण से भी मार्गदर्शन लिया जाए। बैठक में मुख्यमंत्री ने 'व्यापार संचालन योजना' के तहत निविदा को स्वीकृति दी, जिसके अंतर्गत केवल उन्हीं इच्छुक निवेशकों को पात्र माना जाएगा, जिनके पास बागवानी क्षेत्र में न्यूनतम 100 एकड़ में कार्य का अनुभव हो तथा जिनका वार्षिक कारोबार कम से कम 100 करोड़ रुपये का हो। बैठक में बताया गया कि 2 हजार 595 करोड़ रुपये की अनुमानित लागत वाली इस परियोजना की निविदा प्रक्रिया को तकनीकी समिति द्वारा स्वीकृति प्रदान की जा चुकी है। बैठक में कृषि एवं किसान कल्याण मंत्री श्याम सिंह राणा भी उपस्थित रहे।
